

रिलायंस कैपिटल के लिए जबरदस्त भाग्य लेकर आए अनमोल : अनिल

मुंबई | रिलायंस कैपिटल के चेयरमैन अनिल अंबानी ने अपने बेटे जय अनमोल को कंपनी के लिए 'भाग्यशाली' बताया है। उन्होंने कहा कि अनमोल पहले से 'जबरदस्त किस्मत' लेकर आए हैं। उनके बोर्ड में शामिल होने के बाद से कंपनी के शेयर मूल्य में 40 फीसदी का इजाफा हुआ है। इससे शेयरधारकों की पूंजी बढ़ी है। उन्होंने कहा, 'मैं उम्मीद करता हूँ और मुझे भरोसा है कि यह 'अनमोल इफेक्ट' आगे भी जारी रहेगा, जो बेहतर प्रदर्शन, ग्रोथ और मिलजुल कर काम करने पर आधारित होगा।' अनिल यहां मंगलवार को रिलायंस कैपिटल की सालाना आम बैठक (एजीएम) में बोल रहे थे। उन्होंने 24 वर्षीय अनमोल के कंपनी में बतौर एक्जीक्यूटिव डायरेक्टर नियुक्ति पर 'मतदान' के लिए शेयरधारकों के प्रति आभार प्रकट किया। उन्होंने कहा, 'देश की आधी आबादी 30 साल से कम उम्र की है। रिलायंस कैपिटल के कर्मचारियों की औसत उम्र 34 साल है। अनमोल भी इसी युवा पीढ़ी का एक हिस्सा हैं। वह भविष्य के ग्राहकों, शेयरधारकों, कर्मचारियों और कंपनी के भागीदारों से करीब से जुड़े रहेंगे।' अनमोल के पास ब्रिटेन के वारविक बिजनेस स्कूल की डिग्री है। वह कंपनी में दो साल की ट्रेनिंग के बाद 23 अगस्त को रिलायंस कैपिटल में एडिशनल डायरेक्टर के रूप में शामिल हुए हैं। एजीएम में अनमोल की नियुक्ति के लिए शेयरधारकों की मंजूरी ली गई। अनमोल 2014 से रिलायंस कैपिटल में विभिन्न वित्तीय सेवाओं में काम कर रहे हैं।



होम फाइनेंस कारोबार को लिस्ट कराएगी आरकैप

रिटेल फाइनेंस क्षेत्र पर बड़ा दांव लगाते हुए अनिल अंबानी ने कहा कि रिलायंस कैपिटल अप्रैल, 2017 तक अपनी होम फाइनेंस इकाई को अलग से शेयर बाजार में लिस्ट कराएगी। इसके अलावा कंपनी अपने कमर्शियल लेंडिंग और बीमा इकाइयों को भी उचित समय पर लिस्ट कराएगी। इसके साथ ही कंज्यूमर लेंडिंग बिजनेस के लिए भी एक नई इकाई बनाई जाएगी। कंपनी का इरादा अपने कर्माडिटी एक्सचेंज को नए सिरे से शुरू करने का है। इसमें मुख्य रूप से हीरे और कच्चे तेल के वायदा कारोबार पर ध्यान केंद्रित किया जाएगा।